

Skatta- og avgjaldsmál avgerðir

Mál nr.: 11/00074	Lóg: Meirvirðisgjaldslógin § 21	Avgerð tikin: 23.06.2011
----------------------	------------------------------------	-----------------------------

Avgjaldshækking vegna ov seint innlatnar mvg-uppgerðir

Samandráttur:

Stuðulsfelag hevði latið mvg-uppgerðir ov seint inn, og TAKS hevði av hesi orsök hækkað avgjaldið hjá felagnum. Stuðulsfelagið kærði um, at TAKS noktaði at strika hesa skuld hjá felagnum. Skatta- og avgjaldskærunevndin avgjórði at heimvísa málinum til TAKS til stöðutakan, um rímiligar orsøkir eru til, at stuðulsfelagið kann sleppa undan avgjaldshækking.

Avgerð

Upplýst er í málinum, at Stuðulsfelag A hevur kært um, at TAKS vil ikki strika skuld hjá felagnum.

TAKS vísir á, at TAKS tann 14. januar 2011 ringdi til Stuðulsfelag A viðvíkjandi mvg-uppgerðunum, ið ikki vóru innlatnar. Uppgerðirnar, talan var um, vóru fyri 1. ársfjórðing 2008 til og við 2. ársfjórðing 2009.

Tann 19. januar 2011 hevur TAKS móttikið mvg-uppgerðirnar til bókingar.

Í telduposti tann 8. mars hevur TAKS móttikið fyrispurning frá B vegna Stuðulsfelagið um at sleppa undan at gjalda skuld. TAKS gongur ikki fyrispurninginum á mæti. Víst verður á, at TAKS við heimild í § 21, stk. 1 hevur álagt kr. 300 í sekt, tí uppgerðirnar eru móttiknar ov seint. TAKS heldur fast við, at sektin er áløgd, sum lógin ásetur, og felagið eigur at gjalda skuldina.

B sigur í skrivi sínum til Skatta- og avgjaldskærunevndina, at hann vegna Stuðulsfelagið søkir um, at eftirstøðan verður strikað. Grundgevingin er, at einki virksemi hevur verið í felagnum seinastu tvey árin, og eingin mvg-uppgerð er send. Hann var uppringdur av TAKS um at senda uppgerðina inn og gjórði hetta við kr. 0.

So fingur tey bót fyri ov seint innsenda uppgerð, og tað er henda skuld + rentur, søkt verður um at fáa strikaða. Felagið er nú frámeldað skráseting, og eingir pengar eru til, so vónandi verður umsóknin gingin á mæti.

Skatta- og avgjaldskærunevndin viðmerkti fyrst, at nevndin hevur ikki heimild til at strika skuld.

Men sambært § 21, stk. 1 í meirvirðisgjaldslógini verður avgjaldið hækkað við 1%, tó í minsta lagi við kr. 300 og í hægsta lagi kr. 1.000, um uppgerð fyri eitt avgjaldstíðarskeið verður ikki innlatin til ásetta tíð.

Sambært § 21, stk. 2 kann TAKS fráboða frítøku fyri hækking av avgjaldi sambært stk. 1, tá tað av serligum orsøkum verður hildið at vera rímiligt.

Í hesum føri sæst TAKS ikki hava viðgjørt, um serligar orsøkir gera seg galdandi í hesum máli.

Viðmerkingarnar siga einki um, hvørjar orsøkir verða settar sum serligar og harvið hava við sær, at tað verður hildið at vera rímligt, at viðkomandi sleppur undan hækking av avgjaldinum.

Viðmerkingarnar geva ikki nakra leiðbeining, og nevndin hevur ikki upplýsingar, sum kunnu vera grundarlag fyri støðutakan til, um tað er rímligt ella ikki í hesum føri.

Nevndin metir eisini, at lógin leggur upp til, at tað er TAKS, sum skal gera hesa metingina, í fyrstu atløgu í øllum førum.

Skatta- og avgjaldskærunevndin avgjórði tí at heimvísa málinum til viðgerðar hjá TAKS til støðutakan av, um rímligar orsøkir eru til, at stuðulsfelagið kann sleppa undan avgjaldshækking.